

Barn dómsparið hev

Longu sum smábørn spældu Harry og Emma Hansen saman í grannalagnum á Toftum, har tey seinni bygdu sær hús og nú hava livað saman sum hjún í 50 ár

KJERLIGHEIT

Rigmor Dam

rigmor@sosialurin.fo

Myndir: Jens Kristian Vang

- Tit mugu koma áðrenn klokkan fimm, tí tá fara vit til arbeiðis, sigur Emma Hansen blíð í telefonini, tá vit avtala, nær vit skulu koma at prátta við hana og Harry um tíðina, tá tey bæði komu saman.

Hvørt einasta gerandiskvöld í nærum trýati ár hava tey bæði sitið vakt í svimjihylinum á Toftum saman.

Hetta við at vera saman í gerandisdegnum lærdu tey longu sum smábørn á Toftum, har tey vuku upp við bert 100 metrum millum barnaheimini.

- Vit spældu altíð úti saman børnini í grannalagnum. Frá morgni til myrkurs. Stuttlig spøl, har vit runnu undan, fangaðu og krógvaðu okkum. So við og við bleiv tað kanska oftari tann sama man royndi at fanga. So okkurt hevur helst verið longu tá.

Emma smílist upp á mannin, meðan hon forkláar. Hann situr so spelkin undir liðuni á henni í sofuni í hugnaligu stovuni á Toftum. Og saman minna tey hvønn annan á nøvnini á spølunum tey spældu saman sum børn: "Sakna tríggar menn", "heysa flagg" og "plukke rose", og so hetta serliga við at krógva seg saman.

- Ja, tað var hugnaligt, tað er púra vist, minnst Emma, sum eisini gekk í Tofta skúla saman við honum, sum hon seinni fekk borð og børn við.

Kvinnan í livinum

Tey minnst ikki akkurát, nær tað hendi. Men Harry hevur verið um tey 14 og hon um tey 13 árin. Í fyrstani var tað bara at leiðast. Og at ganga túr. Altíð úti. Og ofta saman við øðrum ungdomum í bygdini.

- Eg veit væl, hvat eg fall fyri hjá Emmu. Hon var pen og hevði vakrar krúllur. Og so var hon so kát, at láturin hoyrdist allastaðni,

sigur Harry.

- Og eg vildi hava Harry, tí hann var so fittur og nemmur og líkatil, sigur Emma.

Harry misti mammuna um sama mundið, longu sum 14 ára gamal. Og við eitt var hann meir og minni einsamallur í húsi, tí pápin og brøðurnir vóru sjómenn.

- So har hevur heilt vist verið saknur í einari kvinnu í livinum, heldur Harry, ið nýfermdur fór til skips. Millum túrarnar, sum ofta vóru fleiri mánaðir, hittust tey og hugnaðu sær saman. Men framvegis altíð úti. Ella í kirkjuni og í miðstiónshúsinum, har tey hava gingið øll árin.

Eins og í dag var nógur ítróttur og har hava tey altíð fylgt væl við. Harry bæði sparkaði og róði kapp, tá hann var heima. Og Emma spældi eitt skifti hondbólt. Men seinastu árin hevur renningin havt stóra áhugan. Ikki minst gjøgnum sonin Absalon Hansen, ið sum kunnugt er ein hin frægasti rennarin í landinum. Men hóast Harry er farin um tey 70, er hann eisini raskur, tí hvør minnst ikki, tá hann rann millum allar kirkjunar av Toftum og líka til Klaksvíkar, tá Norðoyatunnin lat upp?

Gjordi sær útstýr

Harry hevði ongantíð verið inni hjá Emmu og teimum, tá tey tóku ring upp á í 1956. Tá var hon 16 og hann nærkaðist teimum 18.

Hann minnst enn fyrstu ferð hann hitti mammu Emmu. Tað var ikki tespiligt. Hann var júst heimkomin av sildafiskiskapi og rann niðan til unnustuna. Men hann tordi ikki at banka á dyrnar, og fór at kasta smásteinar upp á rútin. Tá hon kom út á trappuna var mamman í hølunum.

- Eg bleiv so klökkur, at tað rann mær kalt niður eftir rygginum, og eg vildi bara renna avstað aftur. Men mamman rópti meg inn, og vit bæði fullu beinanvegin fyri hvørjum øðrum, sigur Harry og smílist, tí vermamman tók hann til sín sum sín egna allar sínar dagar.

- Tá var tað soleiðis, at vart tú forlovað, var onki við at ganga úti og mala, sigur Emma, sum var í húsplássi, meðan Harry sigldi úti. Og um kvöldarnar sat hon heima og gjordi handarbeiði, bant upp á Harry og savnaði útstýr til komandi heimið.

- Eg minnst enn kassarnir,



sum stóðu klárir fullir av tingum. Har varð seymað og bundið og bestilt frá Dealls Varehus.. koppar, tallerkar, skeiðir, dúkar, seingjarklæðir...alt nýtt og vakurt, forkláar hon.

Harry droymdi eisini um eitt heim til sín og Emmu. So skjótt hann fekk ráð, keypti hann teimum grundstykki á byggja á. Tað kostaði 928 krónur og er hetta sama grund, sum tey bógva á denna dag.

Árið eftir fóru tey bæði ungu,

sum framvegis vóru ógift, eins og hundrað- ella -túsundatals aðrir føroyingar, til Íslands á Verftíð at arbeiða fisk. Hann í Akranesi og hon í Keflavík. Tá hittust tey eisini viðhvørt.

- Tað var ordiliga spennandi og hugnaligt at møtast har. Vit hava ongantíð gingið í dansi og sovorit, so vit gingu túrar og práttaðu og fóru í biograf, forkláar Harry. Emma kom yvir í februar og fór heim aftur í mai, tá Harry fekk kjans við einum

trolara. So restina av árinum samskiftu tey við brøvum og telegrammum millum Føroyar og New Foundland.

Á friggjaraferð

Av náttúrligum orsökum fingur Emma og Harry knappliga skund. Tí mátti Harry venda sær til pápa Emmu at biðja um hond hennara. Hon var tá 18 og hann 20.

- Sjálvandi mátti eg biðja um